

दिल्ली में बेच रहे थे नकली रेमडेसिविर इंजेक्शन, पुलिस ने दो को दबोचा



नागलोई पुलिस ने नकली रेमडेसिविर इंजेक्शन बेचते हुए 2 लोगों को गिरफ्तार किया है. (सांकेतिक तस्वीर)

पुलिस ने गिरफ्तार लोगों के पास से 15 नकली रेमडेसिविर इंजेक्शन, 34 हजार रुपये कैश, एक ऑक्सीजन कंसंट्रेटर और एक कार जब्त किए हैं. इनके अलावा पिछले 24 घंटे में दिल्ली से 524 ऑक्सीजन कंसंट्रेटर जब्त किए हैं.

• NEWS18HINDI

• LAST UPDATED : MAY 08, 2021, 15:47 IST



नई दिल्ली. दिल्ली में नकली रेमडेसिविर इंजेक्शन (Fake Remdesivir injection) बेचने के आरोप में दिल्ली पुलिस (Delhi Police) ने शुक्रवार को 2 लोगों को गिरफ्तार (Arrested) किया है. इनके पास से 15 नकली रेमडेसिविर इंजेक्शन भी बरामद किया गया है. इस मामले में नागलोई पुलिस स्टेशन (Nangloi Police station) में एक मामला दर्ज किया गया है.

दिल्ली में कोरोना संक्रमण के मामले बढ़ने के साथ ही जीवनरक्षक दवाओं की कालाबाजारी और नकली दवाएं बेचने के मामले भी बढ़ गए हैं. ताजा मामला नागलोई का है. यहां दिल्ली पुलिस ने दो लोगों को गिरफ्तार कर उनके पास से 15 नकली रेमडेसिविर इंजेक्शन जब्त किया है. इन आरोपियों के पास से पुलिस को 34 हजार रुपये कैश भी मिले हैं. इसके अलावा इन आरोपियों के पास से एक ऑक्सीजन कंसंट्रेटर और एक कार भी बरामद हुआ है जिन्हें पुलिस ने जब्त कर लिया है. पुलिस इस मामले में विस्तृत जांच-पड़ताल कर रही है.

24 घंटे में 524 ऑक्सीजन कंसंट्रेटर जब्त

आपको बता दें कि पिछले 24 घंटों के दौरान दिल्ली पुलिस ने राजधानी के 3 नामी-गिरामी रेस्टोरेंट पर छापा मारकर 524 ऑक्सीजन कंसंट्रेटर जब्त किए हैं. राजधानी दिल्ली के बेहद पॉश इलाके खान मार्केट में आज यानी शुक्रवार को ही दिल्ली पुलिस ने कई मशहूर रेस्टोरेंट में छापा मारकर बड़ी मात्रा में ऑक्सीजन कंसंट्रेटर जब्त किए. टाउन हॉल रेस्टोरेंट से पुलिस को 9 ऑक्सीजन कंसंट्रेटर मिले थे. इसके अलावा खान चाचा रेस्टोरेंट से पुलिस ने 96 ऑक्सीजन कंसंट्रेटर जब्त किए थे. खान चाचा रेस्टोरेंट को पुलिस ने सील कर दिया है.

Source: <https://hindi.news18.com/news/delhi-ncr/two-people-arrested-for-selling-fake-remdesivir-injections-in-delhi-nodaa-3581018.html>